

श्रीभूतनाथ अथवा अय्यप्पस्वामिनः सुप्रभातम्

श्रीगणेशाय नमः ।

श्रीकण्ठपुत्र हरिनन्दन विश्वमूर्ते

लोकैकनाथ करुणाकर चारुमूर्ते ।

श्रीकेशवात्मज सुमनोहर सत्यमूर्ते

श्रीभूतनाथ भगवन् तव सुप्रभातम् ॥ १ ॥

श्रीविष्णुरुद्रसुत मङ्गळ कोमलाङ्ग

देवाधिदेव जगदीश सरोजनेत्र ।

कान्तारवास सुरमानववृन्दसेव्य

श्रीभूतनाथ भगवन् तव सुप्रभातम् ॥ २ ॥

आशानुरूपफलदायक कान्तमूर्ते

ईशानकेशवसुत मणिकण्ठ सुदिव्यमूर्ते ।

भक्तेश भक्तहृदयस्थितभूमिपाल

श्रीभूतनाथ भगवन् तव सुप्रभातम् ॥ ३ ॥

सत्यस्वरूप सकलेश गुणार्णवेश

मर्त्यस्वरूप वरदेश रमेशसूनो ।

मुक्तिप्रद त्रिदशराज मुकुन्दसूनो

श्रीभूतनाथ भगवन् तव सुप्रभातम् ॥ ४ ॥

कालारिपुत्र महिषीमदनाशन श्री
कैलासवास शबरीश्वर धन्यमूर्ते ।
नीलाम्बराभरणशोभितसुन्दराङ्ग
श्रीभूतनाथ भगवन् तव सुप्रभातम् ॥ ५ ॥

नारायणात्मज परात्पर दिव्यरूप
वाराणसीशशिवनन्दन काव्यरूप ।
गौरीशपुत्र पुरुषोत्तम बालरूप
श्रीभूतनाथ, भगवान् तव सुप्रभातम् ॥ ६ ॥

त्रैलोक्यनाथ गिरिवास वनेनिवास
भूलोकवास भुवनाधिपदास देव ।
वेलायुधप्रियसहोदर शम्भुसूनो
श्रीभूतनाथ भगवन् तव सुप्रभातम् ॥ ७ ॥

आनन्दरूप करधारितचापबाण
ज्ञानस्वरूप, गुरुनाथ, जगन्निवास ।
ज्ञानप्रदायक जनार्दननन्दनेश
श्रीभूतनाथ भगवन् तव सुप्रभातम् ॥ ८ ॥

अम्भोजनाथसुत सुन्दर धन्यमूर्ते
शम्भुप्रियाकलितपुण्य पुराणमूर्ते ।
इन्द्रादिदेवगणवन्दित ब्रह्मचारिन्
श्रीभूतनाथ भगवन् तव सुप्रभातम् ॥ ९ ॥

देवेश देवगुणपूरित भाग्यमूर्ते
श्रीवासुदेवसुत पावन भक्तबन्धो ।
सर्वेश सर्वमनुजार्चित दिव्यमूर्ते
श्रीभूतनाथ भगवन् तव सुप्रभातम् ॥ १० ॥

नारायणात्मज सुरेश नरेश भक्त-
लोकेश केशवशिवात्मज भूतनाथ ।
श्रीनारदादि मुनिपुङ्गवपूजितेश
श्रीभूतनाथ भगवन् तव सुप्रभातम् ॥ ११ ॥

आनन्दरूप सुरसुन्दरदेहधारिन्
शर्वात्मज शबरीश सुरालयेश । सुगरीश
नित्यात्मसौख्यवरदायक देवदेव
श्रीभूतनाथ भगवन् तव सुप्रभातम् ॥ १२ ॥

सर्वेश सर्वमनुजार्जितसर्वपाप-
संहारकारक चिदात्मक रुद्रसूनो ।

सर्वेश सर्वगुणपूर्णकृपाम्बुराशे
श्रीभूतनाथ भगवन्, तव सुप्रभातम् ॥ १३ ॥

ओङ्काररूप जगदीश्वर भक्तबन्धो
पङ्केरुहाक्ष पुरुषोत्तम कर्मसाक्षिन् ।
माङ्गल्यरूप मणिकण्ठ मनोभिराम
श्रीभूतनाथ भगवन् तव सुप्रभातम् ॥ १४ ॥

इति श्रीभूतनाथ अथवा अय्यप्पस्वामिनः सुप्रभातम् ।